

Qorti tal-Appell Kriminali

Onor. Imhallef Dr. Edwina Grima LL.D.

Appell Numru: 42/2016

Il-Pulizija

vs

Mario Vella

iben Joseph, imwieled Pieta', fit-12 ta' Jannar, 1976, detentur tal-karta ta' l-identita' numru 143576(M)

Illum il-31 ta' Lulju 2019,

Il-Qorti,

Rat l-akkuzi dedotti kontra l-appellat Mario Vella quddiem il-Qorti tal-Magistrati (Malta) akkuzat talli nhar il-wiehed u ghoxrin (21) ta' Settembru tal-elfejn u hmistax (2015), gewwa dawn il-gzejjer:

1. Ghamel lil Alexander Pisani ingurji jew theddid, jew jekk kien ipprovokat, ingurja b'mod li hareg barra mil-limiti tal-provokazzjoni;
2. u talli uza xi network jew apparat ta' komunikazzjonijiet elettronici fornut minn impriza ghal ghan li ma kienx dak li kien gie fornut ghalih, jew itraskura milli josserva l-istruzzjonijiet li kienu mahruqa minn impriza ghall-użu kif imiss tan-network jew apparat ta' komunikazzjonijiet elettronici jew inkella uzah b'mod mhux kif imiss;
3. u talli permezz ta' xi network jew apparat ta' komunikazzjoni elektronika, bil-hsieb li jiehu xi flus jew xi haga ohra, jew biex jaghmel xi gwadann, jew bil-hsieb li jgieghel lil haddiehor biex jaghmel jew jonqos milli jaghmel xi haga, hedded li jakkuza jew li jaghmel ilment kontra, jew biex jimmalafama lil dik il-persuna jew xi persuna ohra;

4. u fl-aħħar talli permezz ta' xi network jew apparat ta' komunikazzjoni elettronika għamel użu ieħor mhux xieraq bih;

Rat is-sentenza tal-Qorti tal-Magistrati (Malta) tat-18 ta' Jannar, 2016 fejn il-Qorti wara li rat Artikolu 252 u 256 tal-Kap 9, Artikoli 2, 11, 21 u 31 tal-Kap 248 u Artikoli 35(1) (d), 48 u 49 tal-Kap 399 tal-Ligijiet ta' Malta, ma sabitx lill-imputat Mario Vella hati u lliberatu mill-akkuzi migjuba kontrih.

Rat ir-rikors tal-appellanti Avukat Generali minnu pprezentat fit-3 ta' Frar, 2016 fejn talab lil din il-Qorti tirriforma s-sentenza appellata billi tikkonfermaha fil-parti fejn illiberat lill-appellat mill-ewwel (1) u t-tieni (2) imputazzjonijiet, filwaqt illi tħassarha fil-parti fejn illiberatu mit-tielet (3) u r-raba' (4) imputazzjonijiet u minflok issib htija tagħhom skont il-ligi u tinfliggi piena li hija fil-parametri tal-ligi rilevanti u adegwata għaċ-ċirkostanzi odjerni.

Rat l-aggravji tal-appellant Avukat Generali u cioe':-

Illi preliminarjament jingħad li għalkemm l-Ewwel Qorti qalet li dawn il-proċeduri nb dew mingħajr il-kwerela ta' Alexander Pisani¹ l-atti proċedurali minn naħa l-oħra jikkonfermaw li sar rapport kemm mas-sezzjoni tas-Cyber Crime kif ukoll fl-għassa tal-belt Valletta. Illi *di piu* għar-reati li jaqaw taħt il-**Kapitolu 399** għajr għar-reati li jaqaw taħt l-artikolu 25, taħt l-**artikolu 48(1)(d)** jew taħt l-**artikolu 49**, ma jinb dewx mingħajr il-kunsens tal-Awtorita' jew fuq talba tagħhom². Illi peress li l-imsemmija mputazzjonijiet meritu tal-appell odjern jaqaw adirittura taħt l-**artikoli 48(1)(d)** u **49** rispettivament allura ma kienx hemm bżonn ta' ebda kunsens. Illi *di piu*, fir-rigward ta' dritt ta' appell l-imsemmi att jistipula li għal dawn it-tip ta' reati, minkejja kull haġa li tinsab fil-Kodiċi Kriminali, il-prosekuzzjoni tista' tagħmel appell quddiem il-Qorti kompetenti³;

¹ Vide paġna 4, l-ewwel vers

² vide art. 51(1) tal-Kap. 399 tal-Ligijiet ta' Malta

³ vide art. 51(2) tal-Kap. 399 tal-Ligijiet ta' Malta

Illi a skans ta' kull ekwivoku jingħad li l-appell jitratta t-tielet (3) u r-raba' (4) imputazzjonijiet senjatament għal mod kif l-Ewwel Onorabbli Qorti għaddiet biex titratta dawn l-imputazzjonijiet li flimkien mat-tieni (2) imputazzjoni jaqaw kollha taħt il-**Kapitolu 399** u kwindi marbuta mal-apparat ta' komunikazzjoni elettronika. Illi jirriżulta manifestament li meta l-Ewwel Qorti giet biex tikkunsidra l-ħtija o meno fir-rigward dawn it-tlett imputazzjonijiet hi trattathom qishom kollha jaqaw taħt l-istess dispożizzjoni tal-imsemmi **Kapitolu 399**. Illi b'kull dovut rispettt lejn l-Ewwel Qorti galadarba gie kkunsidrat li ma kienx hemm ħtija fit-tieni (2) imputazzjoni ma jfissirx li awtomatikament għandu jsegwi l-istess fiż-żewġ imputazzjonijiet l-oħra li jaqaw taħt dispożizzjoni oħra għalkemm taħt l-istess **Kapitolu**;

Illi fil-każ odjern galadarba ma kienx hemm ħtija fit-tieni (2) imputazzjoni u dana peress li d-dicitura tal-istess artikolu mhijiex adattata u ma tkoprix irreat li l-appellat gie akkużat bih, skont l-umli fehma tal-esponent l-Ewwel Onorabbli Qorti żbaljat fid-deċizzjoni tagħha meta sostniet li *Għalhekk għal dak li jirrigwarda t-tieni, it-tielet u r-raba' imputazzjonijiet fuq l-iskorta tas-sentenza tal-Onorabbli Qorti ta' l-Appell Kriminali tat-22 ta' Awwissu 2007 fil-kawża fl-ismijiet Il-Pulizija vs Dr. Etienne Calleja (App. 102/2007 JGD) u dik tal-Qorti ta' l-Appell Kriminali tas-27 ta' Settembru 2007 fil-kawża fl-ismijiet Il-Pulizija vs Jesmond Azzopardi (App. 250/2007 JGD) din il-Qorti tqis li tali imputazzjonijiet ma jirriżultawx u m'għandhiex tinsatab ħtija dwarhom*. Illi huwa appuntu hawnhekk fejn l-esponent ma jaqbilx mal-ewwel Qorti għas-sempliċi raġuni li fl-imsemmija sentenzi ta' Appell qatt ma saret referenza għall artikolu li taħtu jaqaw l-imputazzjonijiet tlieta (3) u erbgħa (4) iżda l-Ewwel Qorti xorta waħda għamlet referenza għall-imputazzjonijiet kollha f'daqqa minflok b'mod individwali u jsegwi li l-Qorti żbaljat meta rabtet il-ġurisprudenza relattiva b'mod ġenerali bħallikieku trattat ukoll dwar dawn l-imputazzjonijiet, haġa li kienet impossibli li ssir hekk kif ser jiġi spjegat;

Illi b'kull rispettt lejn l-ewwel Onorabbli Qorti, għalkemm saret referenza għas-sentenzi ta' appell indikati aktar il-fuq, dawna jittrattaw b'mod intimu l-**artikolu 48(1)(d), ġja 35(1)(d)** u kwindi fl-ebda ħin ma saret referenza għall-**artikolu 49 ġja 35A** li taħtu jaqaw it-tielet (3) u r-raba' (4) imputazzjonijiet li huma l-meritu tal-appell odjern. Illi l-esponent jizvela li l-imsemmija sentenzi tal-appell lanqas biss setgħu jittrattaw dwar l-**artikolu 35A**, illum **artikolu 49**, għax appuntu l-**artikolu 35A** gie ntrodott eżattament wara li ngħataw dawn is-sentenzi. Illi *di fatti* dan l-**artikolu 35A** kien propju miżjud bl-att **XXX tal-elfejn u sebgħa (2007)** li daħal fis-seħħ fil-bidu tal-elfejn u tmienja (2008) jiġifieri xhur wara li ngħataw l-imsemmija appelli u dana johroġ biċ-ċar kemm l-imsemmi **artikolu 35A** għandu jiġi trattat u interpretat

b'mod indipendenti mill-**artikolu 35** u allura dak kollu li ntqal fis-sentenzi tal-appell u li ġew ikwotati fis-sentenza appellata fir-rigward tal-**artikolu 35** żgur li ma jistgħax japplika għal dawn iż-żewġ imputazzjonijiet li appuntu jittrattaw senjatament it-theddid u li jaqaw taht l-**artikolu 35A** illum 49;

Illi appuntu ħarsa lejn bran mis-sentenza tal-appell *II-Pulizija vs Dr. Etienne Calleja* li tiffirma parti mis-sentenza appellata, senjatament a fol 9 u 10, il-Qorti tal-appell qalet li r-reati li nsibu fl-**artikolu 35**, **illum l-artikolu 48**, huma reati intizi biex jolqtu speċifikament it-thaddim ta' sistemi ta' komunikazzjonijiet elettronici w ma jissemma bl-ebda mod u ma jiċċentra xejn it-theddid jew addirittura xi tip ta' reat ieħor kontemplat f'xi liġi oħra, enfazi tal-esponent. Illi l-esponent ikompli jikkonferma kemm tali interpretazzjoni m'għandix tapplika wkoll għall-**artikolu 49 ġja 35A** propju għax fil-postilla relatata miegħu nsibu l-kliem – Użu ta' apparat ta' komunikazzjoni elektronika biex isir theddid – fejn *inter alia* dan l-**artikolu** jinkorpora fih kemm it-theddid u l-malafama. Illi kif appena ndikat, it-tielet (3) u r-raba' (4) imputazzjonijiet jaqaw propju taht l-**artikolu 49** u għaldaqstant jingħad x'jingħad fir-rigward tal-**artikolu 48** dana m'għandux japplika l-istess għall-**artikolu 49** u jidher ċar mid-dibattiti parlamentari⁴ relattivi li l-**artikolu 35A** ġie miżjud biex propju jiġi pprojbit l-użu ta' xi network biex persuna ddejjaq jew thedded lil haddieħor.

Rat l-atti kollha tal-kawza.

Rat in-nota responsiva tal-appellat u semgħet it-trattazzjoni tal-partijiet.

Rat il-fedina penali aggornata tal-appellant ezebita mill-prosekuzjoni fuq ordni tal-Qorti.

⁴ Zur is-sit www.parlament.mt - ir-rapport uffiċjali tal-kumitat permanenti għall-kunsiderazzjoni ta' abbozzi ta' liġi, l-ghaxar parlament, laqgħa nru. 117, tat-Tnejn l-ghaxra (10) ta' Diċembru tal-elfejn u sebgħa (2007),

Ikkunsidrat,

Illi l-appell interpost mill-Avukat Ġenerali jirrigwarda biss l-ahhar zewg akkużi addebitati lill-appellat u dan għaliex fil-fehma tiegħu r-referenzi ġurisprudenzjali li saru mill-Ewwel Qorti jirrigwardaw u japplikaw biss fir-rigward tat-tieni akkuża u ma jestendux għat-tielet u għar-raba akkużi li allavolja jaqghu taħt l-istess ligi, izda għandhom elementi differenti minn dawk tat-tieni akkuża. Jishaq illi s-sentenzi iccitati mill-Ewwel Qorti fil-fatt inghataw ferm qabel l-introduzzjoni tal-artikolu 49 tal-Kapitolu 399 li gie fis-sehh fl-2008 u allura l-insenjament tramandat fihom ma seta' qatt jolqot din id-disposizzjoni tal-ligi. Illi fil-fatt dawn iz-zewg imputazzjonijiet mertu tal-appell huma regolati bl-artikolu 49(b) u (c) tal-Kapitolu 399 tal-Ligijiet ta' Malta li jissanzjonaw l-imgieba ta':

49. Kull min permezz ta' xi network jew apparat ta' komunikazzjoni elettronika -

(b) bil-ħsieb li jieħu xi flus jew xi ħaġa oħra, jew biex jagħmel xi gwadann, jew bil-ħsieb li jġieghel lil haddiehor biex jagħmel jew jonqos milli jagħmel xi ħaġa, jhedded li jakkuża jew li jagħmel ilment kontra, jew biex jimmalafama lil dik il-persuna jew xi persuna oħra; jew

(c) jagħmel uzu ieħor mhux xieraq bih,

Illi l-Qorti ezaminat mill-gdid l-atti tal-kawza minn fejn irrizultalha illi l-pulizija bdew bl-investigazzjonijiet tagħhom dwar dan il-kaz meta nhar il-21 ta' Settembru 2015, Alexander Pisani, mexxej tal-Għaqda Patrijotti Maltin, irraporta l-għassa tal-Belt illi kien qed jiġi nġurjat u immalafamat mill-appellant fuq is-sit soċjali tal-*Facebook*. Dawn kienu jinkludu allegazzjonijiet li Pisani kien halliel apparti l-uzu ta' diskors li gie interpretat mill-kwerelant bħala theddida li jitfa' "*Molotov Cocktails*" (tip ta' bomba li għandha l-akohol bħala bazi tagħha) lil u lil shabu waqt laqgħa tal-Għaqda li huwa jmexxi. Il-pulizija kellmu lill-appellat Vella li

saħaq li ma kienx hu l-persuna li tella' dik il-*post* fuq il-*Facebook* skond kif kien qed jiġi allegat. Il-pulizija talbu sabiex jakkwistaw informazzjoni mis-sit soċjali tal-*Facebook* kif ukoll mis-scojeta tat-telekomunikazzjoni *Melita* sabiex jaċċertaw li l-kont in kwistjoni kien fil-fatt ighajjat lill-appellant. Sussegwentement il-pulizija hadu passi kontra l-appellat izda meta ssejthet il-kawża l-parte civile naqas milli jattendi u jixhed allavolja debitament notifikat u msejjaħ diversi drabi. L-uffiċjal prosekutur eżebiet xi dokumenti filwaqt li P252 Chantal Bartolo eżebiet ir-rapport tal-PIRS skond kif redatt minnha. L-appellat m'offriex it-testimonjanza tiegħu. Konsegwentement, wara li l-ewwel Qorti għamlet referenza għall-gurisprudenza, kkonkludiet illi r-reati addebitati lill-appellat ma setgħux japplikaw għal każ u għalhekk għaddiet sabiex illiberatu minn kull htija u piena.

Illi allura minn dawn il-fatti probatorji wahedhom u minghajr ma din il-Qorti toqghod tinoltra ruhha f'kwalunwke ezami ta' giurisprudenza u elementi ta' dritt li isawwru r-reati addebitati lill-appellat fit-tielet u ir-raba akkuzi, għandu jirrizulta illi ma kienx hemm bizzejjed provi sabiex il-Qorti issejjes is-sejbien ta' htija għall-ebda reat li dwarhom kien jinsab mixli l-appellat. Dan għaliex fl-ewwel lok il-persuna li sofriet l-allegata malafama għalkemm debitament innotifikata qatt ma dehret u offriet it-testimonjanza tagħha. Mhux biss izda għalkemm gew eżebiti diversi fotokopji ta' *posts* li ittiehdu minn fuq is-sit soċjali tal-*Facebook* li jidher intestati f'isem l-appellat, madanakollu ma hemm l-ebda konferma la mill-provdituri tas-servizz u wisq anqas mill-pulizija ta-Cyber Crime Unit li allegatament għamlu l-istahrrig fuq dan il-każ li dik il-pagna tal-*Facebook* tappartjeni lill-appellat u hija irregistrata fuq ismu. Kwindi tonqos il-prova tan-ness bejn id-diskors allegatament malafamanti u intimidatorju u l-persuna tal-appellat.

Maghdud dan, illum bl-emendi li saru għall-artikolu 49 tal-Kapitolu 399 permezz tal-Att XI tal-2018, u senjatament bl-introduzzjoni tal-*proviso* għal dan l-artikolu tal-

ligi, dawn l-fatti probatorji anke jekk ippruvati ma ghadhomx jikkostitwixxi reat taht l-Att.

“Izda sempliċi kliem malafamanti jew dikjarazzjonijiet imlissna jew ippubblikati fuq network ta’ komunikazzjonijiet elettronici jew apparat u li jkunu jistgħu jagħtu lok għal azzjoni għal malafama jew ingurja skont l-Att dwar il-Midja u l-Malafama m’għandhomx jagħtu lok għal reat taht dan l-Att.”

Dan fid-dawl tad-definizzjonijiet li hemm imhaddna fil-Kapitolu 579 tal-Liġijiet ta’ Malta tal-malafama, ingurji, midja, publikazzjoni u xandir:

"ingurja" tfisser malafama bi stqarrija li tkun intqalet b’malizja bil-fomm;

"malafama" tfisser il-komunikazzjoni ta’ kliem li jagħmlu ħsara serja lir-reputazzjoni ta’ persuna u tinkludi l-libell u l-ingurja;

"midja" tinkludi kull forma ta’ tixrid ta’ ideat, informazzjoni, jew opinjonijiet dwar materja ta’ interess pubbliku, lill-pubbliku ingenerali jew lil sezzjoni tal-pubbliku, li tkun taht il-kontroll editorjali ta’ editur;

"midja miktuba" tfisser kull kitba jew stampat, isir b’liema mezz isir, u tinkludi kull kontenut tal-midja miktub li jkun imxerred b’kull mezz kemm jekk permezz ta’ pjattaformi elettronici online kif ukoll jekk imxerred b’kull mezz offline mingħajr l-użu ta’ pjattaformi elettronici u tinkludi kull mezz ieħor li bih kliem jew immaġni viżwali jistgħu jinstemgħu jew jiġu perċepiti;

"publikazzjoni" tfisser kwalunkwe att li bih kull midja miktuba tiġi jew tista’ tkun komunikata lil jew tingieb għall-għarfien ta’ xi persuni jew li bih kliem jew immaġni viżwali jiġu disseminati;

Illi allura għalkemm l-att vjolatur kien jikkostitwixxi reat meta sehh, dan madanakollu ma ghadux jiġi hekk ikkunsidrat illum il-gurnata.

Illi in linja mad-decizjonijiet mogħtija mill-Qorti Ewropeja tad-Drittijiet tal-Bniedem ibbazati fuq l-artikolu 7 tal-Kovenzjoni Ewropeja dwar il-Drittijiet tal-Bniedem, il-Qorti

hija tal-fehma illi illum ebda piena ma ghandha tigi imposta fuq l-appellanti u l-Qorti bilfors trid tastjeni milli tiehu konjizzjoni ta' dina l-akkuza:

"The Court notes that the obligation to apply, from among several criminal laws, the one whose provisions are the most favourable to the accused is a clarification of the rules on the succession of criminal laws, which is in accord with another essential element of Article 7, namely the foreseeability of penalties The Court affirms that Article 7 § 1 of the Convention guarantees not only the principle of non-retrospectiveness of more stringent criminal laws but also, and implicitly, the principle of retrospectiveness of the more lenient criminal law. That principle is embodied in the rule that where there are differences between the criminal law in force at the time of the commission of the offence and subsequent criminal laws enacted before a final judgment is rendered, the courts must apply the law whose provisions are most favourable to the defendant."⁵

Din il-posizzjoni giet riaffermata permezz tas-sentenza tal-Qorti Ewropeja fl-ismijiet Öcalan v. Turkey deciza fit-18 ta' Marzu, 2014.⁶

Illi l-Professor Sir Anthony Mamo jidher li kien tal-fehma ukoll li f'sitwazzjonijiet bhal dawn il-proċeduri jew l-effett provenjenti minnhom permezz tas-sentenza li tkun inghatat, għandhom jieqfu.

"In fact, in the hypothesis under discussion, though the liability was contracted while the former law was still in force, the prosecution and sentence would be carried on and pronounced after such law has been repealed. So that, if such law were to be applied to such prosecution and sentence, it would be given an effect beyond its legal limit of operation. It is thus not by way of an equitable retrospective application of the new law but rather on the grounds that the

⁵ Scoppola vs Italy App.No.12049/03 – 17/09/2009 (Grand Chamber)

⁶ The court notes that the principle of retrospectiveness of the more lenient criminal law, considered by the court in Scoppola (no. 2), as guaranteed by Article 7, is embodied in the rule that where there are differences between the criminal law in force at the time of the commission of the offence and subsequent criminal laws enacted before a final judgment is rendered, the courts must apply the law whose provisions are most favourable to the defendant. Ara ukoll Ruban vs Ukraine – 12/07/2016 u Koprivnikar vs Slovenia.

operation of the old law cannot extend beyond its repeal (divieto di ultra-attivit ) that, in this hypothesis, the criminal proceedings cannot be maintained in respect of the act which, at the time of the trial, has ceased to constitute a criminal offence.

B'hekk illum ghalkemm il-prosekuzzjoni tar-reat abrogat fil-mori tal-proċeduri jista' jtkompla u dan fid-dawl ta' dak li jipprovdi l-Att dwar l-Interpretazzjoni, madanakollu l-istess qiegħed jitqies illi huwa leżiv tal-artikolu 7 tal-Konvenzjoni Ewropeja dwar id-Drittijiet tal-Bniedem.

Dan ifisser illi ghalkemm l-Avukat Generali jista' jkollu ragun meta jikkontendi illi l-Ewwel Qorti erronjament ghamlet referenza ghas-sentenzi ta' Calleja u Azzopardi u sejset id-decizjoni tagħha fuq l-istess stante illi l-insenjament fihom enkapsulat ma kienx jtkellem dwar l-artikolu 49 tal-Kap.399 li dahal fis-sehh ferm wara li kienu gew mogħtija dawn id-decizjonijiet, madanakollu illum il-gurnata l-att vjolatur kif inghad ma ghadux jikkostitwixxi reat taht l-Att. Dan apparti l-konsiderazzjonijiet magħmula minn din il-Qorti dwar in-nuqqas ta' provi li hemm fl-atti għalbiex ikun hemm sejbien ta' htija.

Għal dawn il-motivi din il-Qorti, taqta' u tiddeċiedi billi tiċhad l-appell tal-Avukat Ġenerali u tikkonferma s-sentenza appellata ghalkemm għal motivazzjonijiet differenti.

Edwina Grima

Imhallef